

Title: Need to construct a new four-lane Bridge on river Sone at Koelwar in Buxar Parliamentary Constituency, Bihar.

**\*श्री जगदानंद सिंह (बक्सर) :** बिहार राज्य में बक्सर-आरा-पटना राष्ट्रीय उच्च स्तरीय मार्ग है, जिसमें मोहनियाँ-आरा उच्च स्तरीय मार्ग आरा में आकर मिलता है। बिहार राज्य का पूरा पश्चिमी भाग राज्य की राजधानी पटना से आरा-पटना उच्च स्तरीय मार्ग से ही सम्पर्क कर पाता है। इसी मार्ग पर कोईलवर में पुराना रेल सह सड़क पुल सोन नदी पर बना है, जो न केवल अति पुराना है बल्कि एक पथीय है। एक पथीय पुल होने के कारण दोनों तरफ से आवागमन बारी-बारी से होता है। आधे-आधे घंटे के अंतराल के बाद पुल से एक तरफा आवागमन होने के कारण लगातार कई किलोमीटर तक सड़क पर जाम लगा रहता है, जिससे इस संभाग के लोगों को समय से पटना पहुंचना असंभव हो जाता है। बक्सर, कैमूर, रोहतास तथा भोजपुर जिले की आबादी वर्षों से आवागमन की परेशानी को झेल रही है। आवश्यक प्रशासनिक कार्य एवं व्यापार में ही अवरोध नहीं होता बल्कि बीमार एवं विद्यार्थियों को भी परेशानियों का सामना करना पड़ता है।

राष्ट्रीय उच्च पथ बक्सर-आरा-पटना तथा मोहनियाँ-आरा दो लेन की मौजूदा सड़कें चार लेन की बनने जा रही हैं। ऐसी हालत में आवागमन की समस्या और जटिल होगी इसलिए सोन नदी पर एक नये पुल (चार लेन) का बनाया जाना आवश्यक है। केन्द्र सरकार से मांग करता हूँ कि कोईलवर में आवागमन की सुविधा के लिए एक बड़ा पुल शीघ्र बनाया जाये।